



## قاری خوشی محمد الازہری

تلخیص: کوثر عباس حیدری

جناب قاری خوشی محمد الازہری کا پچھلے دنوں انتقال ہو گیا۔ شاید ہی کوئی پاکستانی ایسا ہو جو مرحوم سے آشنا نہ ہو۔ قرآن کی خدمت کے حوالے سے جن لوگوں نے نام کمایا ان میں سے قاری صاحب کی شخصیت ایک نمایاں حیثیت کی مالک تھی۔ جن لوگوں کو قاری صاحب سے ملنے کا موقع ملا ہے وہ جانتے ہیں کہ قاری صاحب نہایت جاذب شخصیت کے مالک تھے حلیم طبع اور ملنسار۔ حدیث میں ہے کہ جب عالم وفات پا جاتا ہے تو دین میں ایسا شگاف آجاتا ہے جس کو کوئی چیز پر نہیں کر سکتی۔ قاری صاحب کی وفات کی وجہ سے دنیائے قراءت میں جو نقصان ہوا ہے اس کی تلافی ناممکن ہے۔ آپ کی شیرین آواز میں قراءت قرآن ہمیشہ دلوں کو جلا بخشتی رہے گی۔ قاری صاحب کی قرآنی حوالے سے خدمات کی تفصیل جاننے کے لئے جب آپ کی قرآن اکیڈمی سے رجوع کیا گیا تو جناب قاری اسلم چشتی صاحب نے شفقت فرمائی اور مرحوم کے حالات زندگی کے متعلق چند صفحات عنایت فرمائے جو تلخیص کیساتھ قارئین کی خدمت میں حاضر ہے۔

نام و نسب قاری خوشی محمد الازہری کی پیدائش ۱۳ فروری ۱۹۴۳ء میں اوکاڑہ میں ہوئی۔ آپ پاکستان کے ایک جنگجو کھل راجپوت گھرانے اور برصغیر پاک و ہند کے مشہور عظیم صوتی بزرگ قبلہ عالم حضور خواجہ نور محمد مہاوری پہاڑ شریف کے خانوادہ سے تعلق رکھتے ہیں۔ بہت سے علماء کرام اور مشائخ عظام سے آپ کو عقیدت تھی اور وہ بھی آپ سے بے پناہ محبت کرتے تھے۔

باقاعدہ بیعت حضرت پیر محمود شاہ صاحب محدث ہزاروی خانقاہ محبوب آباد حویلیاں شریف ہزارہ کے ہاتھ پر کی تھی، مفکر اسلام پیر سید عبدالقادر جیلانی <sup>رحمۃ اللہ علیہ</sup> بھلا نہایت شفقت سے نگاہ اور خصوصی دعا



فرمایا کرتے تھے اور آپ کی نماز جنازہ بھی انہوں نے پڑھائی۔ آپ نے بنیادی تعلیم اپنے آبائی گائوں میں حاصل کی، سینٹرل مسلم راجپوت ہائی سکول اوکاڑہ میں میٹرک کا امتحان پاس کیا، دینی تعلیم یعنی درس نظامی ابتداء میں شیخ القرآن مولانا غلام علی اوکاڑوی جامعہ حنفیہ اشرف المدارس اوکاڑہ میں اور لاہور میں جامعہ الفوٹ العلوم الرحیمہ الرضویہ مولانا شیخ الفتح محمد شمس الزمان قادری سے مکمل کر کے درس نظامی کی سند حاصل کی۔ قرآن پاک سے لگاؤ بچپن سے ہی تھا، آپ نے کراچی میں قاری طاہر قاسمی مرحوم کے ادارہ جامعہ قاسمیہ میں قاری سید محمد علی شرف الدین یحییٰ سے باقاعدہ تجوید قرأت کا تین سالہ کورس مکمل کیا اور سند حاصل کی۔ راولپنڈی میں باقی دنیاوی تعلیم مکمل کر کے ایم اے کی ڈگری حاصل کی۔ صدر ضیاء الحق نے آپ کو جامعہ الازہر مصر بھیجوا دیا جہاں پر چار سالہ کورس فن تجوید وقرات مکمل کیا اور الازہری کی ڈگری حاصل کی۔ آپ معروف قاری شیخ مصطفیٰ اسماعیل المصری کے شاگرد تھے، آپ فن نعت خوانی میں دور حاضر کے معروف نعت خوان جناب الحاج اعظم چشتی مرحوم لاہور کے شاگرد تھے۔ وزیر اعظم ذوالفقار علی بھٹو کے دور میں صدر چوحدری فضل الہی مرحوم نے انہیں ایوان صدر میں بطور امام وخطیب مقرر کیا، جنرل محمد ایوب مرحوم کے دور میں پاکستان سینٹ کے پہلے قاری مقرر ہوئے۔ ابتداء میں مولانا کوثر نیازی نے ان کو ریڈیو اور ٹی وی سے متعارف کرایا اسلامی سربراہی کانفرنس کے دونوں اجلاسوں میں آپ کو افتتاحی تلاوت کا شرف حاصل ہوا۔

سرکار مدینہ نبی کریمؐ کے روضہ اطہر کے سامنے پورا قرآن پاک تلاوت کرنے کا شرف حاصل ہوا۔ صدر جنرل محمد ایوب مرحوم سے لے کر بھٹو تک اور بھٹو سے لے کر میاں محمد نواز شریف تک تمام وزرائے اعظم کی حلف برداری کی تقریب میں تلاوت کا شرف حاصل انہیں ہوا۔

۱۹۷۶ء میں برصغیر میں پہلی مرتبہ شایمار ریکارڈنگ کمپنی نے جس کے چیئرمین ڈائریکٹر راشد لطیف تھے مکمل قرآن شریف کی ریکارڈنگ کی جس میں ایک سیٹ پندرہ کیسٹوں پر مشتمل ”حدر“ میں اور ”قرات“ کے ساتھ ۳۰ کیسٹوں پر مشتمل اور ۴۵ کیسٹوں پر مشتمل ترجمہ کے ساتھ ساتھ ”نوری کھڑا“ کے نام سے ایک کیسٹ سرکار کائنات کی نعت میں ریکارڈ ہوئی۔ یہ وہ واحد عجمی قاری تھے جنہوں نے پاکستان کا نام روشن کیا اور اپنے ملک کی شناخت بنے۔ سعودی عرب، اردن، شام، بحرین، کویت، متحدہ عرب امارات اور مراکش میں ان کی ریکارڈنگ کی گئی۔ انہوں نے ابو ظہبی میں پچاس گھنٹوں پر مشتمل پورا قرآن پاک ریکارڈ کروایا اور سعودی العرب، مکہ المکرمہ اور مدینہ المنورہ کی فضاؤں میں جہاں قرآن پاک نازل ہوا۔ آپ نے مکمل قرآن کریم ۳۲ گھنٹوں میں ریکارڈ کروایا جو کہ



سعودی ٹی وی و ریڈیو پر نشر ہوتا ہے۔

پاکستان ریڈیو سے ”آئیے قرآن شریف پڑھیں“ کے نام سے ایک پروگرام ریکارڈ کرایا جو بے حد مقبول ہوا الفجر ٹرسٹ والوں نے قاری صاحب کی آواز میں پورے قرآن پاک کی ریکارڈنگ کر کے اسکا چھ زبانوں اردو، پنجابی، بلوچی، سندھی، انگلش اور پشتو میں ترجمہ کیا۔ شہرہ آفاق معروف قصیدہ ”برہہ شریف“ جس کو بے پناہ مقبولیت حاصل ہوئی اور ہر سال پاکستان ٹیلی ویژن پر رمضان المبارک میں نشر کیا جاتا ہے، آپ ہی کا کارنامہ ہے۔

سینکڑوں غیر مسلم عیسائیوں نے ان کے ہاتھ پر اسلام قبول کیا، سالانہ عرس امام ربانی مجدد الف ثانی کے موقع پر ان کی تلاوت اور نعت سے متاثر ہو کر تقریباً ۲۵ افراد نے اسلام قبول کیا۔ آپ قصیدہ غوشیہ اور ناول علی کے عامل بھی تھے۔

آپ نے درج ذیل قومی اور بین الاقوامی تمغے حاصل کئے:

- |                          |                              |
|--------------------------|------------------------------|
| ۱- تمغہ امتیاز - پاکستان | ۲- تمغہ حسان پاکستان - لاہور |
| ۳- نشان امتیاز - مصر     | ۴- تمغہ قاری پاکستان         |
| ۵- ایوارڈ خصوصی پاکستان  | ۶- ایوارڈ خصوصی از مراکش     |

اس کے علاوہ انہوں نے حکومت ابو ظہبی، بنگلہ دیش، کویت، سعودی عرب اور دیگر اسلامی ممالک و یورپ، امریکہ، برطانیہ وغیرہ سے بھی گولڈ میڈل حاصل کئے۔ وہ تنظیم صوت القراء کے جنرل سیکرٹری اور جمعیت القراء (ایشیائی ممالک) کے صدر بھی رہے۔

آپ کو مراکش کے شاہ حسن ثانی ہر سال اپنی خصوصی دعوت پر رمضان المبارک میں بلا کر آپ سے تلاوت سنتے اور شاہی مہمان خانے میں ٹھہراتے۔ جن لوگوں کو اپنی صبح کا آغاز اللہ کے پاک نام کرنے کی عادت ہو وہ قاری صاحب کو صورت سے جانتے ہوں یا نہ جانتے ہوں، آواز سے ضرور پہچانتے ہیں۔ فروغ قرآن کی خاطر انہوں نے اپنی زندگی وقف کر رکھی تھی، انہوں نے بین الاقوامی قرآن اکیڈمی کے نام سے ادارہ قائم کیا۔ جس کا باقاعدہ افتتاح ۱۹۸۶ء میں صدر جنرل محمد ضیاء الحق نے کیا، راولپنڈی کے معروف علاقہ سیٹلائٹ ٹاؤن واقع چاندنی چوک مری روڈ راولپنڈی میں ۵۵ مرلے کی ایک بوسیدہ عمارت خرید کر قرآنی تعلیمات کے لیے وقف کر دی۔ بعد ازاں عمارت کو مسمار کر کے اکیڈمی کی نئی بلڈنگ کا سنگ بنیاد رکھا۔ جس کا ۲۱ حصہ مکمل ہے۔ ٹرسٹ کے زیر اہتمام اوکاڑہ اپنے آبائی گاؤں میں ایک بہت بڑی جامع مسجد، خواتین کے لیے انڈسٹریل ہوم، اور طلباء و طالبات کے لیے



ایک دینی ادارہ بھی قائم کیا۔ اکیڈمی میں خواتین کے لیے علیحدہ کلاسز کا اجراء کیا اور تقریباً ۲ ہزار کے قریب خواتین کلام پاک کی تعلیم حفظ و ناظرہ، قرأت، علوم القرآن سے مستفید ہوئیں۔

اسی اکیڈمی سے ۹۰ - ۱۹۸۹ میں شعبہ خواتین کی ایک لیکچرار طالبہ نے ۱۰ ماہ کے قلیل عرصہ میں قرآن حکیم حفظ کر کے نئی مثال پیش کی اسی طرح ۱۹۹۱ء میں ایک بی۔ ایس۔ سی کی ہونہار طالبہ نے ۷ ماہ کے قلیل عرصہ میں مکمل قرآن پاک حفظ کیا، قاری صاحب عرصہ تقریباً ڈیڑھ سال سے میمپروٹوں کی تکلیف میں مبتلا تھے۔ آپ نے سی. ایم. ایچ اور ایم. ایچ رالپنڈی میں علاج کروایا۔ علاج کے لیے آپ انگلینڈ اور مراکش بھی تشریف لے گئے لیکن زندگی نے ان سے وفانہ کی۔ ۱۱ اگست ۱۹۹۸ء بروز منگل ۱۰ بجے رات آپ کی روح قفسِ عنبری سے پرواز کر گئی۔ آخری وقت میں تلاوت کلام پاک، نعت رسول مقبول ﷺ، کلمہ شریف کا ذکر، قصیدہ بردہ شریف، قصیدہ غوثیہ اور آخر میں آقائے دو جہاں حضرت محمد ﷺ پر درود آپ کے ورد زبان تھا۔ آپ نے خدمت قرآن کیساتھ اس دنیا کو خیر آباد کیا۔ آپ نے یہ مقام قرآن پاک کی خدمت کی بنا پر حاصل کیا۔ قاری صاحب نے اپنی حیات ہی میں اپنے تیسرے صاحبزادے قاری محمد محبوب کو اپنے ادارہ قرآنی تعلیمات کا چیئرمین نامزد کر دیا گیا تھا اور ادارے کی تمام تر ذمہ داریاں ان کے سپرد کر دی تھیں اور سب سے چھوٹے صاحبزادے نجم مصطفیٰ کو ادارہ کے جنرل سیکرٹری اور اپنے شعبہ تجوید و قرأت اور علوم دینیہ میں جانشین مقرر کر دیا تھا۔ آپ کی اولاد اور تربیت یافتہ شاگردوں کا مصمم ارادہ ہے کہ اپنے عظیم والد کے شروع کردہ مشن کو جاری رکھیں گے اور پایہ تکمیل تک پہنچائیں گے، رب کائنات مرحوم کو خدمت قرآن کا اجر عظیم عطا فرمائے۔ آمین



يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ إِنَّ اللَّهَ عَلِيمٌ خَبِيرٌ (الحجرات- ۱۳)

اے لوگو! ہم نے تمہیں ایک مرد اور ایک عورت سے پیدا کیا۔ پھر تمہارے قبیلے اور کنبے بنا دیئے تاکہ تم ایک دوسرے کو پہچان سکو لیکن تم میں سے زیادہ مکرم و گرامی اللہ کے نزدیک وہ ہے جو زیادہ متقی ہے، یقیناً اللہ علیم و خبیر ہے۔